

سیرت نبویؐ اور غیر مسلموں سے تعلقات: نئے مباحث

ڈاکٹر عطر یف شہباز ندوی ☆

ABSTRACT

The paper explores new approaches in modern *Sirah* studies regarding the relations of Holy Prophet ﷺ with non Muslims. The classical *Sirah* literature mostly presented this aspect in a way, that is difficult to appreciate for modern audience concerned with inter-faith harmony. According to classical approach, the Holy Prophet ﷺ disassociated himself from the rest of society comprising of pagans of Mecca and other non-Muslim Arab tribes, including Jews and Christians. Muslim jurists (most of them if not all) also ruled that the relations between Muslims and non Muslims are essentially of a permanent hostility and that reconciliation between Muslim and non Muslim governments could only be established in a contingent and pressing situation, which should be of a temporary nature. This concept is echoed in the major part of Muslim discourse throughout the Muslim history.

The paper argues that prominent modern *Sirah* writers and scholars like Dr. Mohammad Hamidullah, Abu Zuhra,

Mohammad Al-Ghazali, Hussain Haickal, Tariq Ramadan, Yasin Mazhar Siddiqi and Dr. Mahmood Ahmad Ghazi differ with the classical view. After exploring classical *Sirah* literature and close examination of collections of *Ahadith*, they conclude that relationship between the Prophet ﷺ and his peer Arab and non Arab pagans and non Muslims was based on a principled *Dawah* approach and not on absolute hostility and enmity.

محمد رسول اللہ ﷺ تاریخ کی مکمل روشنی میں پیدا ہوئے۔ آپ کی ذات بابرکات پوری نسل انسانی کے لیے اسوہ حسنہ و اسوہ کاملہ ہے اور زندگی کے روحانی و مادی تمام پہلوؤں کے لیے کامل رہنمائی کا سامان رکھتی ہے۔ سید سلیمان ندوی کے الفاظ میں ”ایک شخصی زندگی جو ہر طائفہ انسانی اور ہر حالت انسانی کے مختلف مظاہر اور ہر قسم کے جذبات اور مکمل اخلاق کا مجموعہ ہو صرف محمد رسول اللہ ﷺ کی شخصیت ہے“ (۱) عصر حاضر میں سیرت نبویؐ پر بیش بہا کام ہوا ہے اور حیات انسانی کے مختلف گوشوں پر سیرت کے حوالہ سے بحثیں ہوئی ہیں، اس ضمن میں سیرت نگاری کے بہت سے نئے پہلو بھی سامنے آئے ہیں۔ ان ہی میں سے ایک نسبتاً نئے زاویہ پر اس مقالہ میں روشنی ڈالی جائے گی اور اس سوال کا جواب ڈھونڈنے کی کوشش کی گئی ہے کہ سیرت نبویؐ اور غیر مسلموں سے تعلقات، کئی مدنی دور کے علاوہ سیرت نبویؐ اور تعلقات بین الاقوام نیز غیر مسلموں سے تعلقات کی جدید جہتوں میں سیرت نبویؐ کی تعلیمات کیا ہیں۔

یوں تو غیر مسلموں کے تعلق سے سیرت نبویؐ میں مواد موجود ہے اور اس لحاظ سے اسے نیا بحث نہیں کہا جاسکتا کیوں کہ بقول ڈاکٹر محمود احمد غازی ”اسلامی علوم و فنون کی اصطلاح میں سیرت اور سیر کا لفظ سب سے پہلے رسول اللہ ﷺ کے اس طرز عمل کے لیے استعمال کیا گیا جو آپ نے غیر مسلموں سے معاملہ کرنے میں اور جنگوں میں یا صلح اور معاہدات کے معاملہ میں اپنایا۔ قدیم مفسرین، فقہاء، محدثین اور سیرت نگاروں نے

۱- ڈاکٹر خالد علوی، انسان کامل، الفیصل ناشران و تاجران کتب اردو بازار، طبع، دوم مئی ۱۹۹۷ء، مقدمہ کتاب

سیرت و سیر کے لفظ کو اسی مفہوم میں استعمال کیا ہے،^(۲) تاہم عام سیرہ لٹریچر میں غیر مسلموں سے تعلقات بالعموم مغازی^(۳) کے پس منظر میں بیان کیے جاتے ہیں اور ان کو پڑھ کر ایسا محسوس ہوتا ہے کہ رسول اللہ ﷺ اور صحابہ کرامؓ اہل کفر اور خاص کر اہل مکہ سے بالکل کٹ کر رہ گئے تھے اور تمام غیر مسلموں سے آپ ﷺ کے تعلقات عمومی طور پر ختم ہو گئے تھے اور یہ کہ غیر مسلموں کے ساتھ بقائے باہم اور مفاہمت کا ثبوت دور رسالت سے نہیں ملتا۔ دراصل اہل مکہ رسول اکرم ﷺ اور صحابہؓ پر مذہب کی بنیاد پر تشدد Persecution اتنا زبردست اور اتنا ظالمانہ تھا کہ ایسا سوچنا بالکل بھی بعید از قیاس نہیں ہے۔ اسی طرح مدینہ میں دعوت محمدیؐ کو مشرکین مکہ کے علاوہ یہودیوں اور منافقین کی سازشوں اور جزیرۃ العرب سے باہر کی عالمی سیاسی طاقتوں کی Hostilities کا مسلسل سامنا کرنا پڑا جس کا اثر سیرہ لٹریچر پر پڑنا لازمی تھا۔ تاہم بعض جدید مطالعات سیرت اس سے تھوڑی مختلف تصویر پیش کرتے ہیں۔

بلاشبہ سیرت لٹریچر پر فقہ اسلامی کے اس رائج تصور کے اثرات محسوس کیے جاسکتے ہیں کہ ”قتال الکفار واجب وان لم یبدؤونا“^(۴) جیسا کہ مراحل جہاد (قتال) کی ابن تیم اور امام نسفی کی تفصیل میں دیکھا جاسکتا ہے۔ نئے سیرت نگاروں میں ڈاکٹر اکرم ضیاء العمری نے بھی بالکل اسی کے مطابق جہاد کی تشریح کی ہے اور اس نکتہ پر زور دیا ہے کہ جہاد اسلام میں صرف دفاع کے لیے نہیں بلکہ جہاد ہجوم بھی ہے اور غیر مسلموں سے اسلام کے تعلقات کی نسبت محاربہ ہے مصالحت یا مسالہ نہیں^(۵) جیسا کہ مشہور عام قدیم فقہی تصور کے مطابق جنگ اصل ہے، حالت صلح ایک استثناء ہے۔ یہ فقہی تصور دلیل میں سیرت سے اور عہد خلافت راشدہ سے نظائر پیش کرتا ہے۔ سیرت کے ایک جدید اسکالر اس پر یوں شکوہ کرتے ہیں کہ: ہمارے علماء نے اسلام کو گذشتہ صدیوں میں ایک حاکم مذہب بنا کر پیش کیا اور اس کی فقہ اسلام کے صرف نظام حاکمیت کو اجاگر کرتی ہے۔ اس کی عام دینی تعلیمات کے بارے میں یہ تصور بنا کہ وہ حکمرانی کی فضا میں بار آور ہوتی

۲- محمود احمد غازی، محاضرات سیرت، نئی دہلی، اریب پبلیکیشنز، دریا گنج، طبع ۲۰۱۰ء، ص اور المبسوط للسرخسی جلد ۱۰،

بحوالہ عبدالعلیم اصلاحی، دارالاسلام دارالحرب، حیدرآباد (انڈیا)، مکتبہ الانصی، ص ۱۱

۳- غزوات و سرایا سے بالعموم جنگی مہمیں مراد لی جاتی ہیں۔ اور یہ فرق کرتے ہیں کہ غزوہ وہ ہے جس میں آپ ﷺ نے بنفس نفیس شرکت فرمائی اور سیرہ وہ ہے جس میں آپ نے شرکت نہیں فرمائی۔ لیکن خیال ہوتا ہے کہ ان تمام مہموں پر مغازی کا اطلاق تغلیباً ہے۔ ورنہ تو ان میں سے اکثر مہموں میں جنگ کی صورت پیش نہیں آئی۔

۴- عبدالعلیم اصلاحی، دارالاسلام دارالحرب، ص ۸-۹

۵- ڈاکٹر اکرم ضیاء العمری، السیرۃ النبویہ الصحیحۃ، المدینۃ المنورۃ، مکتبہ العلوم والحکم، الطبعة السادسة ۱۹۹۳ء

ہیں^(۶)۔ البتہ جہاد و قتال کے سلسلہ میں علماء و سیرت نگاروں کے ایک جدید مکتب فکر کا کہنا ہے کہ اسلام کی نظر میں صلح اصل ہے (الصلح خیر) اور جنگ ایک استثنائی کیفیت ہے^(۷)۔ تاہم فقہی تصورات کے زیر اثر سیرت کی جدید و قدیم کتابوں پر عموماً یہی تصور چھایا ہوا ہے کہ اسلام کفر کو مٹانے آیا ہے، اہل کفر سے صلح و گفتگو کی گنجائش محدود ہے اور ان سے معاملہ میدان جنگ میں ہوگا، یا وہ جزیہ دیں اور اسلام کے نظام سیاسی کی اطاعت قبول کریں۔ اگرچہ اس سلسلہ میں زیادہ تفصیلی بحث سیرت کی جدید کتابوں میں نہیں ملتی البتہ ان کے بین السطور سے یہی رجحان مترشح ہوتا ہے۔

عصر جدید کے کئی سیرت نگاروں کی کتابوں میں ان ہی قدیم تصورات کی نمائندگی کی گئی ہے۔ البتہ وہ غیر مسلموں سے تعلق پر تفصیل سے کوئی روشنی نہیں ڈالتے بس سیرت کے واقعات کے بیان میں سرسری سا تعرض اس سے کرتے ہیں جیسا کہ ”الرحیق المختوم“ میں دیکھا جاسکتا ہے۔ مصنف نے معاہدہ مدینہ کا تذکرہ کرتے ہوئے یہ کہا کہ رسول اکرم ﷺ نے غیر مسلموں سے رواداری اور درگزر کے وہ قوانین جاری فرمائے جو غلو و تعصب سے بھری دنیا میں کبھی نہیں دیکھے گئے تھے۔ مصطفیٰ سبائی نے تو اسلامی جنگ کا فائدہ یہ بھی بتایا ہے کہ اس سے صرف مسلمانوں کی دینی و دنیوی آزادی ہی محفوظ نہ ہوگی بلکہ اس سے دوسرے مذاہب (آسمانی) کے پیروکار بھی فائدہ اٹھا سکیں گے^(۸) مولانا ابوالحسن علی ندوی نے بھی غیر مسلموں کے رسول اللہ سے تعلقات پر الگ سے کوئی بحث نہیں کی البتہ انہوں نے رحمت کے پہلو پر کی ہے اور یہ ثابت کیا ہے کہ نبوت محمدی پوری انسانیت کے لیے رحمت ہی رحمت تھی^(۹) اس عمومی بیان میں ظاہر ہے کہ مسلم و غیر مسلم سب ہی شامل ہیں۔

مولانا سید ابوالاعلیٰ مودودی بھی موجودہ دور کے ایک اہم سیرت نگار ہیں اگرچہ ان کی کتاب نامتو رہ گئی اور صرف ہجرت تک کے احوال پر مشتمل ہے، تاہم اکثر اصولی اور اہم مباحث اس میں آگئے ہیں۔ وہ فرماتے ہیں: اسلام نے دنیا بھر کے انسانوں میں صرف ایک تفریق کو باقی رکھا اور وہ تھی ایمان و کفر کی تفریق^(۱۰)۔ قرآن کی مختلف آیات اور احادیث کو نقل کر کے مولانا نے اہل ایمان سے کفار کے تعلق کی نوعیت

۶- پروفیسر یسین مظہر صدیقی، مکی اسوہ نبوی، نئی دہلی، اسلامک بک فاؤنڈیشن، طبع اول، اپریل ۲۰۰۵ء

۷- مثلاً امام ابوہریرہ، محمد الغزالی، محمد حسین بیگل، ڈاکٹر محمد حمید اللہ، ابوالکلام آزاد، عبدالحمید احمد ابوسلیمان، طارق رمضان وغیرہم
۸- ڈاکٹر مصطفیٰ سبائی، السیرة النبویة دروس وعبر (اردو ترجمہ)، الاتحاد الاسلامی العالمی للمنظومات الطلابیة، طبع ثانی ۱۹۹۱ء،

۹- ابوالحسن علی الحسنی الندوی، السیرة النبویة، الطبعة الثامنة ومنتخب دارالشرق جده للمنشر والتوزیع، ۱۹۸۹ء

۱۰- ابوالاعلیٰ مودودی، سیرت سرور عالم، نئی دہلی، مرکزی مکتبہ اسلامی پبلشرز، ۱۹۸۶ء، ج ۲، ص ۳۳۲

پر بھی روشنی ڈالی ہے اور ان سے مودت و موالات کو منافی ایمان قرار دیا ہے۔ اس پوری بحث کے آخر میں لکھتے ہیں: ”یہاں اتنا اور سمجھ لینا چاہیے کہ خدا کے باغیوں کے ساتھ جو ہمدردی ممنوع ہے وہ صرف وہ ہمدردی ہے جو دین کے معاملہ میں دخل انداز ہوتی ہو۔ رہی انسانی ہمدردی اور دنیوی تعلقات میں صلہ رحمی، مواسات اور رحمت و شفقت کا برتاؤ تو یہ ممنوع نہیں ہے بلکہ محمود ہے“^(۱۱)۔ آگے چل کر مولانا نے کافروں کی دو قسمیں کر کے ان کے ساتھ برتاؤ میں فرق کیا ہے۔ ”اس طرح امت مسلمہ کو کفار سے پوری طرح الگ کر دینے کے بعد صرف ایک اعتبار سے دو قسم کے کافروں کے درمیان مسلمانوں کے برتاؤ میں فرق کیا گیا ہے۔“ یہاں مولانا نے سورہ ممتحنہ کی آیات ۸-۹ نقل کی ہیں اور لکھا ہے: بالفاظ دیگر مسلمانوں کو یہ ہدایت دی گئی کہ انہیں دشمن کافر اور غیر دشمن کافر میں فرق ملحوظ رکھنا چاہیے اور ان کافروں کے ساتھ احسان کا برتاؤ کرنا چاہیے جنہوں نے کبھی ان کے ساتھ کوئی برائی نہ کی ہو۔ اس کی بہترین تشریح وہ واقعہ ہے جو حضرت اسماء بنت ابی بکر اور ان کی کافرہ ماں کے درمیان پیش آیا تھا^(۱۲)۔ مولانا کے یہ خیالات اصلاً کلاسیکل فقہی تصور کی ہی ترجمانی ہیں۔

مکی دور میں غیر مسلموں سے تعلقات

مکی دور میں غیر مسلموں سے تعلق کے سلسلہ میں ڈاکٹر محمد حمید اللہ نے اہل کتاب کے بارے میں لکھا ہے: مکی دور کے سلسلہ میں آنحضرت ﷺ اور یہودیوں کے تعلقات پر ہمیں کوئی بیرونی شہادتیں یا واقعات نہیں ملتے۔ قرآنی تذکروں کی اندرونی شہادت کی مدد سے تعلقات کا جو ارتقا اور دکھایا گیا ہے اس میں یہ صاف نظر آتا ہے کہ اسلام اور یہودیوں میں کبیدگی پیدا ہو گئی اور روز بروز بڑھتی جا رہی تھی۔ ایک آیت جو اگرچہ ایک مدنی سورہ ہے (۵۷/۳) میں ملتی ہے لیکن جس کے متعلق بعض بیرونی شہادتوں سے بھی تسلیم کیا جاتا ہے کہ وہ مکی ہے اور ہجرت حبشہ کے وقت نجاشی کے نام جو نامہ تعارف آنحضرت ﷺ نے اپنے چچا زاد بھائی جعفر طیار کو دیا تھا اس میں بھی مندرج ہے یہ ایک عظیم کوشش کا آغاز معلوم ہوتی ہے کہ یہودی عیسائی عام اہل عرب سب ملت ابراہیمی پر مجتمع ہو جائیں یعنی یا اهل الكتاب تعالوا الی کلمۃ سواء بیننا و بینکم (اے اہل کتاب آؤ ایک ایسی بات کی طرف جو برابر ہے ہم اور تم میں) یہ کوششیں ہجرت مدینہ کے بعد اور بڑھ جاتی ہے۔ وہ عہد نبویؐ میں تو ناکام رہی مگر پیش کش موجود ہے^(۱۳) اس کے علاوہ ڈاکٹر حمید اللہ نے یہ بھی لکھا ہے کہ ابوسفیان

۱۱- ایضاً، ص ۴۷۱

۱۲- ایضاً، ص ۴۷۲

۱۳- محمد حمید اللہ، رسول اکرمؐ کی سیاسی زندگی، کراچی، دارالاشاعت، طبع ہفتم، ۱۹۸۷ء، ص ۳۲۰-۳۲۱

جب مسلمان نہیں ہوئے تھے، انہوں نے رسول اللہ کو کئی مواقع پر اہل مکہ کے ظلم سے بچایا۔ حضور ﷺ نے ان کا شکریہ بھی ادا کیا تھا^(۱۳) اور یہ کہ شعب ابی طالب میں محاصرہ کے خلاف آواز بھی کچھ اہل مکہ نے اٹھائی اور ان کے چھ افراد نے اس کو ختم کرانے کی کوششیں کیں۔

پروفیسر یسین مظہر صدیقی عہد جدید سیرت کے ایک بڑے اسکالر ہیں، آپ کی تحریروں میں نہ صرف بھرپور معلومات اور تحقیق ہوتی ہے بلکہ گہرا تجزیہ بھی پایا جاتا ہے۔ آپ کے مطابق مکہ میں نبی ﷺ نے غیر مسلموں سے وہ تمام تعلقات رکھے جو کسی بھی انسانی سماج میں معمول بہ ہیں۔ آپ ﷺ نے سیاسی قبائلی نظام میں شرکت کی^(۱۵) آپ نے قبائلی نظام تحفظ سے استفادہ کیا^(۱۶) آپ نے غیر مسلموں کی دعوت طعام میں شرکت کی^(۱۷) خود آپ نے ان کو دعوت دی^(۱۸) مکہ میں بعض مسلمانوں کے غیر مسلموں سے شخصی مفادات کے معاہدہ کا ذکر بھی ملتا ہے۔ مثلاً وہ معاہدہ جو عبد الرحمن بن عوف زہری نے مکہ کے ایک سردار امیہ بن خلف جمحی سے کیا۔ ان کا بیان ہے کہ کاتبت امیہ بن خلف کتبا بان یحفظنی فی صاغیتی بمکة واحفظہ فی صاغیتہ بالمدينة (بخاری کتاب الوکالة باب اذا وکل المسلم حربیا فی دار الحرب) یہ دونوں مکہ میں دوست تھے اور حضرت عبد الرحمن نے امیہ کے بیٹے علی جمحی کو جنگ بدر میں بچانا بھی چاہا تھا مگر وہ مارا گیا حافظ ابن حجر کے مطابق رسول اکرم کو اس معاہدہ کا علم تھا^(۱۹)۔

صدیقی صاحب کے مطابق بعض صحابہ کرام مکہ میں خدمت خلق بھی کرتے تھے۔ چنانچہ حضرت نعیم بن عبد اللہ الخزام عدوی اس میں ممتاز تھے اور جب انہوں نے ہجرت کا ارادہ کیا تو اہل مکہ نے ان سے کہا کہ وہ جس دین پر رہنا چاہیں رہیں مگر مکہ کو نہ چھوڑیں^(۲۰) حضرت عمرؓ نے اسلام قبول کیا تو مشرکین مکہ ان پر پل پڑے جن سے ایک کئی سردار عاص بن وائل سہمی نے آکر بچایا^(۲۱)۔

۱۳- ایضاً، خطبات بہاولپور، نئی دہلی، اسلامک فاؤنڈیشن، طبع اول، اپریل ۱۹۹۷ء

۱۵- محمد یسین مظہر صدیقی، مکی اسوہ نبوی، نئی دہلی، اسلامک بک فاؤنڈیشن، طبع اول اپریل ۲۰۰۵ء، ص ۱۶۵

۱۶- ایضاً، ص ۱۷۰

۱۷- ایضاً، ص ۶۴

۱۸- ایضاً، ص ۱۶۳، محمد حمید اللہ، خطبات بہاولپور، ۲۰۰۲-۲۰۰۵ میں دو بار میوں کو دعوت نبویؐ کا ذکر کیا ہے۔ لیکن ڈاکٹر اکرم ضیاء

العربی نے قریش کو دعوت طعام کی روایات کو واضح قرار دیا ہے۔ (دیکھیں السیرة الصحیحہ، ص ۱۴۲)

۱۹- ایضاً، ص ۱۵۷-۱۷۲

۲۰- ایضاً، ص ۲۱۶ بحوالہ ابن سعد، ج ۴، ص ۱۳۸-۱۳۹

۲۱- ایضاً، ص ۱۸۱ بحوالہ ابن ہشام، ج ۱، ص ۳۷۰

اسی طرح آپ ﷺ نے غیر مسلموں کا جوار بھی حاصل کیا (واضح رہے کہ جوار ایک اہم عرب سماجی قدر value تھی جس کا عرب معاشرہ میں بڑا احترام تھا) (۲۲)۔ آپ نے مطعم بن عدی کی جوار طائف کے سفر کے بعد حاصل کی، ابن الدغنه نے حضرت ابوبکر کو جواردی۔ آپ ﷺ نے غیر مسلموں کو ہدایا بھی دیے (۲۳) اور ایسی بھی متعدد مثالیں موجود ہیں کہ غیر مسلموں نے آپ ﷺ کی اور صحابہؓ کی مختلف انداز سے امداد کی مثلاً ابوطالب اور بنی ہاشم کی حمایت نبویؐ اور اس راستہ میں تمام مشکلات کو برداشت کرنا، سیرت کا ایک معروف واقعہ ہے۔ ابوسفیان نے رسول اللہؐ کی صاحبزادی حضرت زینب کو ہجرت میں مدد دی (۲۴)۔

حضرت ام سلمہؓ کو عثمان بن طلحہ عبدری نے مدینہ پہنچایا۔ حضرت ام سلمہ ان کے اس احسان کو ہمیشہ یاد رکھتیں اور ان کی شرافت، حلم و کرم کی تعریف فرماتیں (۲۵)۔ آپ ﷺ نے مکہ میں رہ جانے والے مسلمانوں کو، جن پر تشدد کیا جاتا تھا بعض شرفاء مکہ کی جوار دلوائی جیسا کہ صلح حدیبیہ کے موقع پر حضرت ابوجندل کو حویطب بن عبد العزی اور کرز بن حفص کی جوار دلوائی۔ انہوں نے ضمانت لی کہ وہ ابوجندل کو ان کے باپ کے شر سے محفوظ رکھیں گے (۲۶) اسی طرح سیرت کی کتابوں میں یہ ملتا ہے کہ ۹ نبوی میں طائف سے واپسی کے بعد آپ ﷺ نے تقریباً ۱۶ قبائل سے ملاقاتیں کر کے ان کے سامنے اسلام پیش کرنے اور اسے قبول کرنے کی دعوت کے علاوہ یہ بھی پیش کش کی کہ وہ آپ ﷺ کو اپنے علاقوں میں لے جائیں، آپ کی حفاظت و حمایت کا معاہدہ اور وعدہ کریں تاکہ آپ دین کی دعوت تمام لوگوں تک پہنچادیں (۲۷) ان تمام قبائل نے آپ کی بات سنی، بعض نے عذر پیش کیا، بعض نے سرد مہری برتی اور بعض نے سودے بازی کی کوشش کی (۲۸) حدیبیہ کے موقع پر احابیش اور ان کے سردار نے رسول اکرمؐ کے سفیر حضرت خراش بن امیہ خزاعی کو قتل کرنے کے ارادہ سے قریش کو باز رکھا تھا (۲۹) حکیم بن امیہ سلمی نے اپنی قوم کو رسول اکرمؐ کی عداوت سے باز رکھنے کی

۲۲- ایضاً، ۲۹۳

۲۳- ایضاً، ۳۰۹، واکرم ضیاء العری السیرة النبویة الصحیحہ، ص ۱۷۰، وخطبات بہاولپور، ۴۱۳

۲۴- ایضاً، ص ۳۰۹، خطبات بہاولپور، ص ۲۰۸

۲۵- ایضاً، ص ۲۷۰-۲۷۱

۲۶- ایضاً، ص ۲۰، بلاذری، ج ۱، ص ۲۲۰ میں ہے۔ فردہ رسول اللہ علیٰ ان اجارہ حویطب بن عبد العزی و مکرز بن

حفص وضمننا ان یکف اباه عنہ

۲۷- ایضاً، ص ۲۷۰، بحوالہ ابن ہشام، ج ۲، ص ۷۷ اور السیرة الصحیحہ العمری، ص ۳۰۳

۲۸- ایضاً، ص ۲۰۹

۲۹- ایضاً، ص ۲۱۱

کوشش کی اور اس کے لیے شعر سے بھی کام لیا (۳۰)۔
غیر مسلموں سے تعلقات کے سلسلہ میں اصل صلح ہے جنگ نہیں۔ یہ ڈاکٹر محمد حمید اللہ کی رائے معلوم ہوتی ہے۔ چنانچہ جہاد کے بارے میں وہ تحریر فرماتے ہیں:

”اسلام میں جہاد کے تصور کو دشمنان اسلام نے توڑ مروڑ کر پیش کیا ہے، قرآن حکیم میں ہے: دین کے معاملہ میں کسی پر کوئی جبر نہیں، ہم کسی کو اسلام قبول کرنے کے لیے مجبور نہیں کر سکتے اور نہ کسی ملک کے خلاف صرف اس لیے اعلان جنگ کیا جاسکتا کہ اسے اسلام قبول کرنے پر مجبور کیا جائے۔ اس سلسلہ میں قرآنی احکام واضح اور غیر مبہم ہیں (۳۱)، گویا جہاد کے لیے دو پیشگی شرائط عاید کی گئی ہیں: جہاد صرف اللہ کی راہ میں ہونا چاہیے اور یہ ان کے خلاف ہونا چاہیے جو مسلمانوں پر حملہ کریں۔ گویا مسلمانوں کے لیے دوسروں کے خلاف جنگ محض دفاعی کارروائی ہو سکتی ہے۔ پیغمبر خدا ﷺ کی زندگی میں دفاع کے سوا کسی دوسری نوع کی جنگ کا وجود نہیں ملتا“ (۳۲)

مدنی دور میں غیر مسلموں سے تعلقات

عصر حاضر میں سیرت نبویؐ کے مختلف پہلوؤں پر غالباً سب سے زیادہ کام ڈاکٹر محمد حمید اللہ نے کیا ہے۔ غیر مسلموں سے تعلق کے سلسلہ میں غیر عربوں سے متعلق وہ لکھتے ہیں: ”یہودیوں، نصرانیوں اور خود مشرکین عرب سے متعلق اسلامی تعلیم کا خلاصہ یہ ہے کہ حضرت موسیٰ، حضرت عیسیٰ، حضرت ابراہیم اور حضرت اسماعیلؑ خدا کے سچے اور عالی مرتبہ نبی تھے۔ مگر ان کے بعد کی نسلوں نے ان کی سچی تعلیم میں من گھڑت حذف و اضافہ کر لیا ہے۔ یہ تعلیم کہ: اے الہامی کتابوں والو! ایک بات کی طرف آؤ جو ہم میں اور تم میں برابری ہے کہ ہم خدا کے سوا کسی کی عبادت نہ کریں اور نہ اس کے ساتھ کسی کو شریک ٹھہرائیں اور نہ ہم خدا کو چھوڑ کر اپنے ہی میں بعض کو آقا بنالیں“ (قرآن: ۳: ۴۶) تمام ہی دنیا کے مقدس لوگوں کا احترام کرنے اور ان کو تسلیم کرنے کا صریح فیصلہ تھا۔..... دوسرے الفاظ میں تمام مذاہب کے پیروؤں میں باہمی احترام و رواداری کا جذبہ پیدا کرنا اور فروع کو چھوڑ کر معقول اصول پر سب کو ایک ہو جانے کی دعوت ہی اسلامی پیغام ہے، (۳۳)

۳۰- ایضاً، ص ۱۷، ڈاکٹر اکرم ضیاء العری نے ایک دوسرے شخص الاخنس بن شریق کے بارے میں بھی ایسا ہی لکھا ہے، ان

الاحنس بن شریق الثقفی حلیف بنی زہرة اقنعها بعدم المشاركة بیدر (السیرة الصحیحة، ص ۲۹۱)

۳۱- محمد حمید اللہ، اردو ترجمہ نذیر حق، محمد رسول اللہ ﷺ، طبع فریڈیک ڈپو، طبع ستمبر ۲۰۰۳ء، ص ۱۱۹،

۳۲- ایضاً، ص ۲۰۴، ۲۰۵

۳۳- محمد حمید اللہ، رسول اکرم کی سیاسی زندگی، کراچی، دارالاشاعت، طبع ہفتم، ۱۹۷۸ء، ص ۲۵۱،

خطبات بہاولپور میں عہد نبویؐ میں تبلیغ اسلام اور غیر مسلموں سے برتاؤ کے عنوان پر پورا ایک خطبہ ہے جس میں ڈاکٹر صاحب نے فرمایا کہ: بنی عریض (ایک یہودی قبیلہ) کی کسی بات سے خوش ہو کر آپ ﷺ نے ان کے لیے سالانہ معاش مقرر فرمائی (۳۳) وہ کہتے ہیں کہ عہد خلافت راشدہ میں کبھی مسلمانوں کی عیسائی رعایا نے بغاوت نہیں کی (۳۵) میثاق مدینہ کی رو سے عقائد و قانون دونوں میں ہر کمیونٹی کو داخلی خود مختاری دی گئی (۳۶) آپ ﷺ اپنے ہمسایہ یہودی کی خبر گیری رکھتے تھے۔ اس کے بچوں کی عبادت کرتے (۳۷) فتح مکہ میں عام معافی کے بعد راتوں رات سارا مکہ مسلمان ہو گیا (۳۸)۔ (قرآن، ۲۳/۳۵) سنہ ۷ ہجری میں یعنی اپنی وفات سے صرف تین سال قبل آنحضرت ﷺ نے قسطنطنیہ، مصر، اور حبش کے عیسائی حکمرانوں کے نام جو تبلیغی خطوط لکھے اس میں یہ درج نہ تھا کہ عیسائیت جھوٹی ہے۔ اسے ترک کر دو بلکہ قرآن مجید کی یہ خاص طور پر آیت درج تھی کہ یٰ اهل الكتاب تعالوا الی کلمۃ سوا بیننا و بینکم الا نعبد الا اللہ ولا نشرک بہ شیئاً (الآیۃ) صفحہ ۳۲۹، کتاب مذکور) ایک اور آیت (جو قرآن میں خفیف سے فرق کے ساتھ دو جگہ آئی ہے) کو نقل کر کے وہ کہتے ہیں کہ: ”صلح کل، رواداری اور انتہائی وسعت قلبی کی اس عجیب و غریب تعلیم میں کہیں بھی یہ نہیں کہا گیا ہے کہ یہودی، عیسائی اور صابی اور دیگر مذاہب کے لوگ اپنے اپنے مذہب کو ترک کریں، بلکہ اپنے اپنے الہامی مذہب ہی کی تجدید کرتے ہوئے چند بنیادی امور پر عمل کریں (۳۹)۔“

نجران کے عیسائیوں کے بارے میں ڈاکٹر محمد حمید اللہ لکھتے ہیں: نجران کے عیسائیوں نے اپنا ایک وفد بھی مدینہ بھیجا جس کی قیادت ان کا بپ اور اس کا نائب کر رہے تھے۔ انہوں نے مدینہ میں عقائد پر بحث و مباحثہ کیا۔ مذاکرات مسجد نبویؐ میں ہو رہے تھے، اس کے پاس ہی آپ ﷺ نے اس وفد کو ٹھہرایا تھا۔ اسی دوران ان کی عبادت کا وقت ہو گیا اور وفد نے عبادت کے لیے اپنے کیمپ واپس جانا چاہا، آپ نے فرمایا کہ آپ لوگ مسجد میں ہی اپنی عبادت کر سکتے ہیں۔ مؤرخوں کا بیان ہے کہ وفد نے مشرق کا رخ کر کے عبادت کی۔ غالباً اس مقصد کے لیے انہوں نے صلیبیں بھی نکال لی تھیں (جو وہ لباس کے اندر گلے میں پہنے ہوئے تھے) عبادت کے بعد انہوں نے مذاکرات کیے۔ رسول اکرم ﷺ نے ان کو جوابات دیے۔ پھر مہبلہ کی تجویز

۳۲ - ایضاً، ص ۳۲۹

۳۵ - ایضاً، ص ۲۳

۳۶ - محمد حمید اللہ، محمد رسول اللہ ﷺ، ص ۱۵۶-۱۵۷

۳۷ - ایضاً، ص ۱۵

۳۸ - ایضاً، ص ۲۱۸

۳۹ - ایضاً، ص ۳۳۳، رسول اکرمؐ کی سیاسی زندگی

رکھی (قرآن، ۶۱/۳۰) اس پر عیسائی وفد نے غور کرنے کی مہلت مانگی اور آپس میں مشاورت کے بعد طے کیا کہ رسول اللہ سے معاہدہ صلح کر لیا جائے۔ اس معاہدہ کے تحت نجران میں عیسائیوں کو انتظامی و مذہبی معاملات میں مکمل آزادی دی گئی۔ انہیں اختیار تھا کہ وہ جیسے چاہیں بشارت وغیرہ منتخب کر لیں اور اس انتخاب کی توثیق اسلامی حکومت سے کرنا لازمی نہ تھا البتہ رسول اللہ نے ان کو قرضوں پر سود نہ لینے کا حکم دیا تھا^(۳۰)۔

”محاضرات سیرت“ از ڈاکٹر محمود احمد غازی بنیادی طور پر علم سیرت سے بحث کرتی ہے۔ مگر ہر لیکچر و محاضرہ کے اخیر میں سوال و جواب کے سیشنوں میں بہت سے نئے گوشے خود سیرت کے بارے میں آگئے ہیں۔ جن میں ہمارے موضوع سے متعلق بھی کئی امور ہیں۔ مثلاً یہ کہ عمرو بن امیہ ضمری اسلام لانے سے پہلے رسول اللہ کا خط لے کر نجاشی کے دربار میں گئے تھے^(۳۱) جب آپ مکہ سے ہجرت کر کے مدینہ گئے تو وہاں مسلمانان مدینہ، مشرکین مدینہ اور یہود کا باہمی معاہدہ کیا جس سے مدینہ میں ایک چھوٹی کا من دلتھ قائم ہوگئی^(۳۲) نبی اکرم ﷺ نے مدینہ کے اطراف میں متعدد مشرک قبائل جہینہ، ضمہ اور مزینہ سے معاہدے کیے جن کا اصل مقصد دعوت اسلامی کا فروغ تھا چنانچہ مختلف قبائل کے ساتھ ہونے والے معاہدوں میں اس کی طرف اشارے موجود ہیں، ان معاہدات کا دوسرا بڑا مقصد یہ تھا کہ عرب معاشرہ میں امن و امان قائم ہو، عدل و انصاف کو فروغ دیا جائے اور تمام قبائل مشرکہ مقاصد کے لیے ایک دوسرے سے تعاون کریں^(۳۳)۔

مطالعات سیرت اور تعلقات بین الاقوام

اس خاص میدان میں بھی بنیادی تحقیقی کام ڈاکٹر محمد حمید اللہ کا ہے۔ انہوں نے حضور اکرم کے سیاسی و ثائق جمع کر دیے ہیں۔ عہد نبوی میں سفارت کاری پر لکھا ہے۔ ان کی تینوں کتابیں مجموعۃ الوثائق السياسية فی العهد النبوی والراشدی، رسول اکرم ﷺ کی سیاسی زندگی اور محمد رسول اللہ ﷺ اس موضوع پر روشنی ڈالتی ہیں۔ ان کے مطابق آپ ﷺ نے صلح حدیبیہ کے بعد عالمی حکمرانوں اور حکومتوں کو تبلیغی خطوط روانہ فرمائے اور اس سفارت میں ان کے عہدوں کا پورا خیال رکھا۔ اس کے لیے دستور کے مطابق مہربانوی۔ ان عالمی خطوط کی ابتداء مکہ ہی میں ہوگئی کم از کم حبشہ کے شاہ نجاشی کے نام آپ ﷺ نے جو تعارفی خط حضرت جعفر طیار کو دیا تھا اس سے تو یہی پتہ چلتا ہے^(۳۴) یہ نجاشی مسلمان ہو گئے تھے۔ چنانچہ ان کی وفات پر

۳۰۔ ایضاً، ص ۳۳۵

۳۱۔ ڈاکٹر محمود احمد غازی، محاضرات سیرت، ص ۹۷

۳۲۔ ایضاً، ص ۳۵۳

۳۳۔ ایضاً، ص ۳۳۵.۱

۳۴۔ ایضاً، رسول اکرم کی سیاسی زندگی، ص ۱۲۲

آپ ﷺ نے ان کی نماز غائبانہ بھی پڑھی (۴۵)۔

یہیں مظہر صدیقی کے مطابق آپ ﷺ نے سفیروں اور وفد کو تحائف دینے کی سنت جاری کی اور اس کی وصیت بھی آپ نے فرمائی (۴۶)۔ مختلف ملک و امراء کے نام بحیثیت متعلقہ قوموں کے نمائندوں کے بھیجے گئے تھے اور ان میں کئی ایک نے آپ ﷺ سے روابط قائم کرنے کی کوشش کی۔ مثلاً ایران کی ایک ملکہ نے بھی آپ کی خدمت میں تحائف بھیجے (۴۷) اسی طرح مقوقس شاہ مصر نے حضرت ماریہؓ اور ان کے ساتھ ایک اور خادمہ سیرین اور لباس اور نچر پر مشتمل تحفہ بھیجا (۴۸)۔

طارق رمضان جنہیں یورپ کا ممتاز مسلم دانشور سمجھا جاتا ہے، انہوں نے اپنی کتاب ”پیغمبر کے نقوش قدم پر“ میں غیر مسلموں کے رسول اکرم ﷺ کے تعلقات کے بارے میں تقریباً انہی خیالات کا اظہار کیا ہے جو ڈاکٹر محمد حمید اللہ اور پروفیسر یسین مظہر صدیقی کے ہاں پائے جاتے ہیں۔ حلف الفضول سے متعلق طارق رمضان یہ استنباط کرتے ہیں کہ مسلمانوں میں پوری تاریخ میں اور آج بھی یہ جو خیال پھیلا ہوا ہے کہ معاہدہ وہی قابل اعتبار ہو سکتا ہے جو یا تو پوری طرح خالص اسلامی ہو یا مسلمانوں کے درمیان ہوا ہو، غلط ہے۔ بنیادی بات یہ ہے کہ پیغمبر اسلام نے یہاں صاف طور پر عدل و انصاف اور مظلوم کی حمایت کے اصول کے جواز کو تسلیم کیا ہے، یہ دیکھے بغیر کہ یہ اصول اسلام کے ذریعہ آئے یا اسلام کے باہر سے (۴۹)۔ دوسری بات یہ ہے کہ ”اسلام کوئی محدود نظام اقدار (closed value system) نہیں۔ جو دوسرے نظام اقدار سے مغایر اور متضاد ہو بلکہ ابتدا ہی سے اس نے آفاقی اقدار حیات پر اعتماد کیا ہے (۵۰)۔ رمضان کہتے ہیں: کہ محمد ﷺ نے مختلف قبائل کے لوگوں اور اپنے رشتہ داروں کے ساتھ ہمیشہ بہت اچھے تعلقات رکھے جنہوں نے اسلام قبول نہیں کیا تھا، اس کی مثال میں انہوں نے ابوطالب، عباس بن عبد المطلب، عثمان بن طلحہ وغیرہ کی مثال دی ہے۔ نیز یہ کہ ہجرت کے موقع پر آپ ﷺ نے اہل مکہ کی امانتیں واپس کرنے کی تاکید علیٰ کو کی۔ اسی طرح یہ کہ عبید اللہ بن جحش حبشہ جا کر عیسائی ہو گئے (یعنی مرتد ہو گئے) مگر ان کو کسی نے کچھ نہیں کہا۔ یہ ساری مثالیں دے کر انہوں

۴۵- ایضاً، ص ۱۲۷

۴۶- یسین مظہر صدیقی، مکی اسوہ نبوی، ص ۳۰۹

۴۷- ڈاکٹر محمد حمید اللہ، محمد رسول اللہ، ص ۱۵۷

۴۸- ملاحظہ ہو، ڈاکٹر خالد علوی، انسان کامل، ص ۴۲، بحوالہ طبقات ابن سعد، ج ۱، ص ۲۶۰

۴۹- طارق رمضان، In The Foot Steps of The Prophet, Oxford university press, 2007, P 21

۵۰- ایضاً، ص ۲۲

نے یہ نتیجہ نکالا ہے آپ ﷺ نے ہر آدمی کی آزادی اظہار کی پوری حفاظت کی (۵۱)۔ اسی طرح عبداللہ بن اریقظ (سفر ہجرت میں آپ ﷺ کے گائڈ جو مشرک تھے) کی خدمات ایک انتہائی حساس مسئلہ میں لینے کو بھی طارق رمضان نے اس کی مثال میں پیش کیا ہے، کہ پیغمبر ﷺ اور آپ کے جانشینوں نے ایماندار و باصلاحیت و قابل اعتماد غیر مسلموں پر اعتماد کرنے میں کبھی تذبذب کا اظہار نہیں کیا (۵۲)۔ اسی طرح غزوہ احد کے فوراً بعد آپ ﷺ اپنے زخموں سے چور لشکر کو لے کر ہراء الاسد پہنچے اور ایک غیر مسلم کو قاصد بنا کر ابوسفیان کے پاس بھیجا جس نے جا کر کہا کہ مسلمان ایک بڑی فوج لے کر آ رہے ہیں (۵۳)۔

”انسان کامل“ ڈاکٹر خالد علوی بھی اپنے طرز کی ایک منفرد کتاب ہے۔ انہوں نے غیر مسلموں کے سلسلہ میں الگ سے تو بحث نہیں کی تاہم عمومی مباحث مثلاً احترام آدمیت، (صفحہ ۳۲۶) بین الاقوامی معاہدے اور ان کا پاس و لحاظ (۲۴۰) حقوق انسانی کا تحفظ جیسے عنوانات قائم کر کے انہوں نے اس پر لکھا ہے۔ نیز طریقہ جنگ کی تطہیر کے تحت غیر مسلموں کے بارے میں دو اہم نکات اٹھائے ہیں۔ ایک تو یہ کہ آپ ﷺ نے اہل قتال اور غیر اہل قتال میں فرق کیا ہے۔ دوسرے اہل قتال کے بھی حقوق واضح کیے۔ جن میں خاص خاص یہ ہیں: غفلت میں حملہ نہ کرنا، آگ میں نہ جلانا، قتل صبر (باندھ کر مارنا) لوٹ مار، تباہ کاری، مثلہ، قتل اسیر، قتل سفیر، بدعہدی، بدظنی و شور و ہنگامہ اور وحشیانہ افعال کی ممانعت انسان کامل ﷺ نے کی ہے۔ ڈاکٹر خالد علوی نے تقریباً ۹ صفحات میں (۲۶۴ تا ۲۷۲) تفصیل سے اور مثالیں دے کر ان چیزوں پر لکھا ہے (۵۴)۔

السيرة النبوية الصحيحة از ڈاکٹر اکرم ضیاء العمری عربی میں دور جدید کی ایک انتہائی اہم تصنیف سیرت ہے۔ لیکن ان کے ہاں تحقیق روایات پر اصل زور ہے واقعات کا تجزیہ بہت کم ہے۔ انہوں نے علامہ شبلی اور دوسروں پر اس لیے نقد کیا ہے کہ وہ غزوات کو دفاعی قرار دیتے ہیں (۵۵)۔

”حیات محمد“ محمد حسین بیگل اب سے کوئی ۸۰ سال پہلے لکھی گئی۔ صلح حدیبیہ کے سلسلہ میں محمد حسین بیگل کی رائے یہ ہے کہ جہاں اس سے اور بہت سے فائدے ہوئے، وہیں ایک بڑا فائدہ یہ ہوا کہ پیغمبر اسلام

۵۱- ایضاً، ص ۶۷-۷۸

۵۲- ایضاً، ص ۸۳

۵۳- ایضاً، ص ۱۲۶

۵۴- ڈاکٹر خالد علوی، انسان کامل، الفیصل ناشران و تاجران کتب اردو بازار، طبع دوم، مئی ۱۹۹۷ء، ص ۲۶۴-۲۷۲

۵۵- ڈاکٹر اکرم ضیاء العمری، السيرة النبوية الصحيحة، ص ۳۷

ﷺ کو اب عالمی سطح پر دعوت اسلامی کی اشاعت کا موقع مل گیا (۵۶) وفد نجران اور اس سے ہونے والی گفتگو (جس میں بقول مصنف یہودی بھی شامل ہو گئے تھے) ہیکل کے نزدیک تینوں عالمی مذاہب کے اجتماع اور گفتگو کا نقطہ آغاز تھی (۵۷) غزوہ بدر سے پہلے ہوئے سرایا اور غزوات کے بارے میں عام موزنین کی اس رائے کو نقل کر کے کہ وہ اہل مکہ سے بدلہ لینے اور ان کے خلاف جنگ کے جذبہ کا اظہار تھے، ہیکل نے دلائل کے ساتھ اس کو رد کیا اور یہ نتیجہ نکالا ہے کہ ان مہمات کا مقصد دباؤ ڈال کر کئی غیر مسلموں کو مفاہمت پر آمادہ کرنا تھا تاکہ وہ دعوت اسلامی کو فطری انداز میں پھیلنے دیں۔ اس سرایا کا دوسرا مقصد اندرون مدینہ سازش کرنے والے یہودیوں کے حوصلے کو کم کرنا تھا کہ وہ نوزائیدہ مدنی اسلامی ریاست کو کمزور نہ سمجھیں۔ ہیکل کی رائے میں اسلام کی جنگ موجودہ اصطلاح کے مطابق عقیدہ اور اظہار رائے کی آزادی کے لیے جنگ تھی (۵۸)۔ ان کے مطابق صلح حدیبیہ سے اسلام کی بین الاقوامی دعوت کی راہ کھلی (۵۹)۔

ڈاکٹر اکرم ضیاء عمری نے لکھا ہے۔ رومیوں کی فتح پر مومنین کو خوشی ہوئی بلکہ بہت سے لوگ اس پر مسلمان بھی ہوئے بل قد اسلم ناس کثیر علی اثر ذلک (۶۰) غالباً ان کی مراد یہ ہو کہ یعنی رومیوں کی فتح پر مومنین کی فتح بھی اسلام کے آفاقی مستقبل کی علامت تھی ان کی رائے میں جنگ میں غیر مسلم سے مدد لی جاسکتی ہے۔ وہ لکھتے ہیں: وقیل انه خرج (فی غزوة هوازن) ثمانون من اهل مكة وهم علی کفرهم (۶۱) البتہ ان کی رائے میں غیر مسلموں سے اہل اسلام کا تعلق جنگ کا ہے صلح کا نہیں لان الاصل فی العلاقة معهم الحرب لا الهدنة (۶۲)۔

غیر مسلموں سے تعلقات کی جدید جہتیں

جدید سیرت نگاروں کے ہاں عمومی بیانات کے علاوہ اس سلسلہ میں زیادہ بحث نہیں ملتی مثلاً

۵۶- محمد حسین ہیکل، حیاة محمد، (انگلش ترجمہ Mohammad از اسماعیل راجی الفاروقی)، نئی دہلی، طبع نیوکریسیٹ پبلیشنگ

کمپنی، ۲۰۰۹ء، ص ۱۷۶

۵۷- ایضاً، ص ۱۹۵

۵۸- ایضاً، ص ۲۰۰ تا ۲۱۳

۵۹- ایضاً، ص ۳۹۸

۶۰- اکرم ضیاء العمری، السیرة النبویة الصحیحة، ص ۱۳۲۸، السیرة، ص ۱۶۹، بحوالہ الترمذی، ج ۵، ص ۳۲۳

۶۱- ایضاً، ص ۳۹۸

۶۲- ایضاً، ص ۳۲۸

ڈاکٹر محمد حمید اللہ نے لکھا کہ:

”رسول عربیٰ نے کبھی یہ نہیں کہا کہ دیگر مذاہب جھوٹے اور ان کے ماننے والے جہنمی ہیں۔ لاندہبی اور خود پرستی کو چھوڑ کر (جس میں اپنی ہی دست کاری اور اپنے ہی مصنوعات کو اپنا خدایان لینا شامل ہے) آنحضرتؐ نے فرمایا کہ دنیا کا ہر مذہب سچا اور خدا کی طرف لے جانے والا ہے۔ بشرطیکہ اس مذہب کی ابتدا ہی اصلیت میں غلط رسم و رواج سے حذف و اضافہ ہو گئے ہوں اور یہ دنیا کا کوئی ملک اور کوئی امت ایسی نہیں جہاں خدا کے پیغمبر نہ آئے ہوں اور سچا مذہب نہ پھیلا چکے ہوں“ (۶۳)۔

اسلام کا دعویٰ تھا کہ وہ ”بنیادی مذہب“ ہے۔ آدم سے عیسیٰ تک سب اسی کے پرچار و تبلیغ کے لیے آئے تھے۔ وہ ازلی صدائوں پر مشتمل ہے جن کے ماننے بغیر کسی معقولیت پسند کو چارہ نہیں اور بنیادی واجبات کے سوا باقی ہر چیز میں انسانوں کو کافی وسیع اباحت و صوابدید حاصل ہے کہ جو چاہیں کریں۔ مذاہب کے مابہ الاشتراک امور اور بنیادی صدائیں جو انسانی حقوق و واجبات کے متعلق تھیں، بیان کر کے اسلام ساتھ ہی مذہب کو ایک نہایت سہل و آسان چیز (الدین یسر) بھی بنا دیا اور انسان و خدا کے مابین رشتہ جوڑ دیا (۶۴)۔

ڈاکٹر محمود احمد غازی کہتے ہیں کہ دارالہرب اور دارالاسلام کی فقہی اصطلاح بعد کی پیداوار ہے اور سیرت سے ثابت نہیں۔ بالفاظ دیگر غیر مسلموں سے تعلقات کی استواری کو اس اصطلاح کا اسیر نہیں بنا چاہیے۔ رسول اکرم ﷺ نے دو صحابہ کرام کو یمن سے منجلیق چلانے کا طریقہ سکھنے اور ایک منجلیق خرید کر لانے کے لیے بھیجا۔ وہ اس کو بنانے اور چلانے کی تربیت بھی حاصل کر کے آئے اس طرح غیر مسلموں سے ہتھیار خریدنا، ہتھیار بنانے کی تربیت حاصل کرنا یہ بھی سنت ہے (۶۵) مدینہ کے یہود سے مسلمانوں کے تعلقات زیادہ دیر تک اچھے نہیں رہے۔ بایں ہمہ یہودی مسلمانوں کے بازاروں میں اپنا مال و متاع لایا کرتے تھے۔ اس کی کوئی ممانعت نہیں تھی کسی بھی شخص کو کبھی مسلمانوں کے ساتھ کاروبار کرنے یا ان کے بازار میں بیٹھنے سے نہیں روکا گیا (۶۶) مدینہ منورہ میں جو غیر مسلم رہتے تھے ان سے بھی ریاست کے امور میں کام لیا جاتا تھا۔ اس بارے میں ڈاکٹر محمود احمد غازی کا موقف یہ ہے کہ ایسی ذمہ داریاں جو ریاست کے تزویراتی مفادات (Strategic Interests) یا

۶۳- محمد حمید اللہ، رسول اکرم کی سیاسی زندگی، ص ۳۲۹

۶۴- ایضاً، ص ۳۲۱

۶۵- محمود احمد غازی، محاضرات سیرت، ص ۳۵۳

۶۶- ایضاً، ص ۳۳۳

شریعت کی فہم و تعبیر سے متعلق ہیں وہاں غیر مسلم کو مقرر نہیں کیا جاتا تھا لیکن جو فنی مہارت کے کام ہیں وہاں غیر مسلموں سے بھی کام لیا جاتا تھا۔ سفر ہجرت میں عبداللہ بن ارقط (یا ریقظ) سے دلیل راہ اور عمرو بن امیہ الضمری سے سفارت کا کام لینا اسی کی اہم مثالیں ہیں (۶۷)۔ اسی طرح ڈاکٹر غازی دارالحرب اور دارالاسلام کی فقہی بحث کو یک گونہ غیر متعلق (Irrelevant) مانتے ہیں (۶۸)۔

البتہ محمد الغزالی نے ”فقہ السیرة“ میں صاف طور پر لکھا ہے کہ:

”تیسرا پہلو امت کا غیروں سے تعلق کا ہے جو الگ دین کے حامل ہیں، تو رسول اکرم ﷺ نے اس بارے میں رواداری اور درگزر کے وہ قوانین جاری فرمائے جو غلو و تعصب سے بھری دنیا میں کبھی نہیں دیکھے گئے تھے اور جو یہ سمجھتا ہے کہ اسلام اپنے پڑوس میں دوسرے دین کو برداشت نہیں کرتا اور یہ کہ مسلمان وہ قوم ہیں جو پوری دنیا پر تنہا اپنا تسلط جمائے اور اپنا وجود مسلط کیے بغیر چین سے نہیں بیٹھ سکتے، وہ غلطی پر ہے نہ صرف غلطی پر بلکہ متعصب و جسارت کرنے والا ہے“، (۶۹)۔

غیر مسلموں کے حرمین میں داخلہ کے تعلق سے بھی ڈاکٹر محمد حمید اللہ کی رائے اثبات میں ہے (۷۰)۔ اسی طرح ان کے نزدیک غیر مسلموں کو بھی زکوٰۃ دی جاسکتی ہے (۷۱)۔ اسی طرح وہ کہتے ہیں کہ اسلامی مملکت میں غیر مسلموں کو شراب پینے، کشید کرنے اور فروخت کرنے کی اجازت ہے اسی طرح سود لینے اور دینے پر بھی کوئی پابندی نہ ہوگی (۷۲) وہ یہ بھی کہتے ہیں کہ تمام فقہاء کا اتفاق ہے کہ اگر کوئی مسلمان ایک غیر مسلم عورت کی

۶۷- ایضاً، ص ۳۵۱

۶۸- ایضاً، ص ۳۶۴

۶۹- محمد الغزالی، فقہ السیرة، قاہرہ، دارالشروق، ص ۱۳۰

۷۰- عبدالرحمان مومن، ڈاکٹر محمد حمید اللہ، سیرت کمالات و افادات، فریڈیک ڈپو، ص ۳۷۰-۳۷۲، ڈاکٹر صاحب نے،

سرخسی، کتاب الخراج، ابو یوسف اور طبقات ابن سعد کے حوالہ سے لکھا ہے کہ غیر مسلمین حرم میں داخل ہو سکتے ہیں۔

۷۱- بلاذری، طبری، امام ابو یوسف کی کتاب الخراج اور ابو یعلیٰ الفراء حنبلی کی الاحکام السلطانیہ اور ابو عبید کی کتاب

الامسوال کے حوالہ سے ڈاکٹر صاحب نے یہ رائے ظاہر کی ہے کہ غیر مسلموں کو زکوٰۃ دی جاسکتی ہے، ملاحظہ ہو، وہی

کتاب، ص ۳۷۲

۷۲- ایضاً، ص ۳۷۲

آبروریزی کرتا ہے تو اسی سزا کا مستحق ہوگا جیسی کہ کسی مسلمان عورت کی آبروریزی کرنے کے جرم میں اس کو دی جائے گی (۷۳)۔ اسی طرح ایک اہم سیرت نگار علامہ محمد ابو ہرہؒ نے اپنی کتاب ”خاتم النبیین“ میں یہ رائے ظاہر کی ہے کہ ہندوؤں اور بڈھوں کو بھی شبہ اہل کتاب میں شمار کیا جاسکتا ہے۔

خاتمہ:

اس سرسری مطالعہ سے یہ چیز کسی قدر ابھر کر سامنے آتی ہے کہ مذکورہ سیرت نگاروں کے مطابق رسول اللہ ﷺ نے غیر مسلموں سے تعامل میں جس رویہ کا ثبوت دیا ہے۔ وہ خالصتاً انسانی، اخلاقی اور اصولی ہے۔ مستثنیات کی بات دیگر ہے۔ سیرت نگاروں کے مطابق آپ ﷺ نے غیر مسلموں سے قرض لیا (۷۳) ان سے مدد لی (۷۵) ان کی امانتیں رکھیں۔ بہت سے غیر مسلم رسول اکرم ﷺ اور صحابہ کرامؓ کے لیے خیر خواہ (عبیۃ نصح) تھے (۷۶) جن اہل مکہ اور ہاشمیوں نے آپ ﷺ کے شعب ابی طالب میں پناہ لی اور آپ ﷺ کا ساتھ نہیں چھوڑا، ان میں اکثر مسلمان نہ تھے۔ ڈاکٹر محمد حمید اللہ صاحب نے تفصیل سے بتایا ہے کہ عین کفار و مجاہدین کے دل بھی آپ نے جیتے جیسے بنو المصطلق کے اسباب کو لوٹانا اس کی ایک مثال ہے (۷۷)۔ حضرت صفیہ ام المؤمنینؓ نے اپنے غیر مسلم بھتیجے کے نام اپنی جائداد کا تیسرا حصہ کر دیا تھا (۷۸) اہل خیبر نے ہتھیار ڈال دیے تو آپ ﷺ نے ان سے بھی نرمی کا معاملہ کیا (۷۹) عمرۃ الحدیبیہ کے سال آپ نے

۷۳- ایضاً، ص ۳۲۸، محمد حمید اللہ، خطبات بہاولپور، ص ۱۳۳، ڈاکٹر محمد حمید اللہ، فکر و نظر کی خصوصی اشاعت، اسلام آباد، ادارہ

تحقیقات اسلامی، بین الاقوامی اسلامی یونیورسٹی، اپریل- ستمبر ۲۰۰۳ء

۷۴- اکرم ضیاء العمری، انہ ﷺ استقرض من حویطب بن عبد العزیٰ اربعین الف درہم و قبل عون نوفل بن الحارث بن عبد المطلب لہ بثلاثة آلاف رمح و لمانع من استعانتہ بہما اذ ثبت انہ استعان بصفوان و ہو مشرک۔

السیرۃ النبویۃ الصحیحۃ، ص ۳۹۵

۷۵- ابو ہرہ، خاتم النبیین کی رائے ہے کہ مخلص غیر مسلم سے مدد لی جاسکتی ہے لان النبی ﷺ استعان بمعبد بن ابی

معبد الخزاعی فی غزوۃ حمراء الاسد، ص ۱۰۱۹

۷۶- اکرم ضیاء العمری، کانت خزاعۃ عبیۃ نصح الرسول اللہ ﷺ مسلمہا و کافرہا لایخفون عنہا شیئاً،

بحوالہ سیرۃ ابن ہشام، ج: ۲، ص ۳۹۴

۷۷- محمد حمید اللہ، محمد رسول اللہؐ نئی دہلی، طبع فریڈ بک ڈپو، ص ۲۲۸-۲۲۹

۷۸- ڈاکٹر محمد حمید اللہ لکھتے ہیں کہ حضرت صفیہ کے اس عمل پر بعض مسلمانوں کو اعتراض ہوا مگر حضرت عائشہ ام المؤمنینؓ کو

اصرار تھا کہ صفیہ کی وصیت پر ضرور عمل کیا جائے۔ محمد رسول اللہؐ، ص ۲۲۱

۷۹- ایضاً ص ۱۴۴

حضرت میمونہؓ سے شادی کی تو اہل مکہ کو دعوت ولیمہ میں بلانا چاہا مگر چہ وہ نہیں آئے (۸۰)۔ انفرادی واقعات کی بھی کمی نہیں جن میں آپ ﷺ نے غیر مسلموں سے انتہائی کریمانہ و مشفقانہ برتاؤ کیا۔ غلام یہودی کا واقعہ ہو (۸۱) یا زید بن سعنہ کا (۸۲) اسی دوسری غیر مسلم قوموں کے عادات و خصائل اور اچھے اخلاق کے اعتراف میں کبھی بجل سے کام نہیں لیا (۸۳)۔ آپ ﷺ نے اس بات کی بھرپور کوشش کی کہ جنگ کی نوبت نہ آئے اور امن و امان برقرار رکھا جائے (۸۴)۔

۸۰- ایضاً ص ۳۳۲

۸۱- نقوش کا رسول نمبر جلد چہارم، ص ۱۷۰، بحوالہ بخاری، ایڈیٹر محمد طفیل، ادارہ فروغ ادب، لاہور، جنوری ۱۹/۱۳، ش ۱۳۰، بار دوم

۸۲- بحوالہ نقوش کا رسول نمبر، ج ۹، ص ۱۸۰-۳۳۹، شفاء، ص ۱۴۸،

۸۳- قاضی سلیمان منصور پوریؒ نے امام مسلم کے حوالہ سے ایک حدیث موجودہ اہل فرنگ (یا مغرب) کے غلبہ کے سلسلہ میں نقل کی ہے۔ جس میں نبی اکرم ﷺ نے اہل روم (یعنی عیسائیوں) کی کئی اہم صفات کا تذکرہ فرما کر ان کی تعریف فرمائی ہے۔ حدیث یہ ہے:

مستوردہ قریشی نے عمرو بن العاصؓ التتونی ۴۳ھ کے روبرو کہا کہ میں نے رسول اللہ ﷺ کو سنا آپ نے فرمایا: قیامت اس وقت قائم ہوگی جب یورپین لوگ سب سے زیادہ ہوں گے، عمرو نے کہا دیکھ تو کیا کہتا ہے (یعنی غور کر کے کہو) مستوردہ نے کہا میں وہی کہتا ہوں جو رسول اللہؐ سے سنا ہے۔ عمرو نے کہا تب تو ٹھیک ہے۔ بے شک ان میں چار خصلتیں ہیں: ۱- وہ مصیبت کے وقت نہایت بردبار ہیں، ۲- مصیبت کے بعد بہت جلد ہشیار ہو جاتے ہیں، ۳- بھاگنے کے بعد سب سے پہلے حملہ کرتے ہیں، ۴- مسکین و ضعیف لوگوں کے لیے سب لوگوں سے بہتر ہیں، ۵- اور ایک پانچواں وصف اور ہے جو سب سے عمدہ ہے۔ یہ کہ وہ بادشاہوں کے ظلم کو سب لوگوں سے بڑھ کر روکتے ہیں۔“ قاضی صاحب اس حدیث پر تبصرہ کرتے ہوئے کہتے ہیں: ”امام مسلم کا انتقال ۲۶۱ھ میں ہوا اس لیے ہر ایک مخالف کو تسلیم کرنا پڑے گا کہ یہ پیشین گوئی مسلمانوں میں تیسری صدی کے اندر پھیل چکی تھی۔ یہ وہ زمانہ تھا جب کہ کل دنیا پر اسلامی پرچم لہرا رہا تھا۔ علم و حکمت، زور و طاقت، تمدن و سیاست میں وہ سب سے فائق تر تھے۔ اس وقت یہ کہنا کہ یہ تمام بزرگی و برتری خاک میں مل جائے گی اور دنیا میں عیسائی قوموں کی حکومت ہو جائے گی بالکل عقل و فکر سے باہر تھا اور مسلمانوں کے لیے فال بد بھی تھا۔ مگر امام مسلم نے اسے اپنی کتاب میں درج کر دیا کیونکہ ان کو صحیح طور پر معلوم ہو گیا تھا کہ ضرور یہ ارشاد نبویؐ ہے۔ اور اب بالآخر صدیوں کے بعد اس کا ظہور ہو رہا ہے۔ (رحمۃ للعالمین، بحوالہ نقوش، رسول نمبر، ۱۹۸۳ء، ج ۹، ش ۱۳۰، ص ۳۶۶)

۸۴- واقعی کے مطابق آپ ﷺ نے بدر کے موقع پر بھی حضرت عمرؓ کو قریش مکہ کے پاس بھیجا کہ جنگ سے باز رہیں اور حکیم بن حزام نے بھی عمرؓ کی تائید کی مگر ابو جہل کی ہٹ دھرمی کے باعث جنگ ہو کر رہی۔ (واقعی، ج ۱، ص ۶۲ اور نبی الرحمہ،

ص ۱۸۴)

نتائج مطالعہ

اس مطالعہ کے نتائج بالترتیب یوں ہیں :

- ۱- غیر مسلموں سے تمام انسانی تعلقات حدود شرعی میں قائم رکھے گئے۔
- ۲- رسول اکرم ﷺ نے اپنی طرف سے کبھی جارحیت نہیں کی۔
- ۳- غیر مسلموں سے صلح و امن کو ہمیشہ ترجیح دی گئی۔
- ۴- ان کو اپنی امت مان کر ہدایت کی دعا کی۔ بددعا کے جو واقعات ہیں وہ استثناء ہیں۔
- ۵- جواز کے بغیر کبھی ان کو قتل نہیں کیا۔ شامین سے بھی عموماً درگزر کی۔ ہاں استثنائی حالات میں سزا بھی دی۔
- ۶- شتم رسول و ارتداد کی سزا مطلقاً قتل قرار دینا اور اسی طرح غیر مسلموں سے تعلق کی اصل محارہ کو قرار دینا ایسی رائیں ہیں کہ اکثر سیرت نگاران میں یک زبان ہیں۔ تاہم ان کے مزید تحقیقی مطالعہ و تجزیہ کی شدید ضرورت ہے۔ تاکہ جو اشکالات پیدا ہو رہے ہیں ان کا کافی و شافی جواب سامنے آسکے۔

سفارشات

جس طرح عہد نبویؐ میں خواتین کیا زادی، مکی اسوہ نبویؐ اور مختلف انداز کے مطالعات کیے گئے ہیں ایسا ہی تفصیلی مطالعہ غیر مسلموں سے سیرت نبویؐ کے حوالہ سے تعلقات پر کیا جانا چاہیے۔ جس سے اس موضوع کی مزید جہات سامنے آسکیں۔ سیرت کی روشنی میں اس سوال کا تسلی بخش جواب دیا جانا بھی باقی ہے کہ کسی اسلامی مملکت میں کیا آج بھی غیر مسلموں کے ساتھ تعامل میں جزیہ، صاغرون اور الذمہ جیسی چیزوں کو اصل بنایا جائے گا اور کیا ان سے آج حقوق شہریت کے تقاضے پورے ہو سکیں گے۔



نقد و تبصره



